

अध्याय 2. जैनधर्म की प्राचीनता

1. जैनधर्म कब और किसके द्वारा स्थापित किया गया है ?

जैनधर्म अनादिनिधन है अर्थात् यह अनादिकाल से है एवं अनन्तकाल तक रहेगा। इसके संस्थापक तीर्थङ्कर ऋषभदेव, तीर्थङ्कर पार्श्वनाथ एवं तीर्थङ्कर महावीर भी नहीं हैं। इतना अवश्य है कि समय-समय पर तीर्थङ्करों के माध्यम से इसका प्रवर्तन होता रहता है एवं उन्हीं के माध्यम से यह धर्म आगे बढ़ता जाता है। जैसे- भारत का संविधान नहीं बदलता है। मात्र सरकार बदलती रहती है। उसी प्रकार जैन धर्म का सिद्धान्त (संविधान) नहीं बदलता, मात्र सरकार (तीर्थङ्कर) बदलती रहती है। किन्तु जनसामान्य की धारणा से कोई इसे बौद्धधर्म की शाखा या बौद्धधर्म से उत्पत्ति मानते हैं कोई हिन्दूधर्म की शाखा मानते हैं।

2. पुरातत्त्व विभाग के अनुसार जैनधर्म की प्राचीनता किस प्रकार से सिद्ध होती है ?

पुरातत्त्व की दृष्टि से जैनधर्म की प्राचीनता निम्न प्रकार से सिद्ध होती है। प्रसिद्ध पुरातत्त्ववेत्ता डॉ. राखलदास बनर्जी ने सिन्धु घाटी की सभ्यता का अन्वेषण किया है। यहाँ के उत्खनन में उपलब्ध सील (मोहर) नं. 449 में कुछ लिखा हुआ है। इस लेख को प्रो. प्राणनाथ विद्यालंकार ने जिनेश्वर (जिन-इ-इ-इसरः) पढ़ा है। पुरातत्त्वज्ञ रायबहादुर चन्द्रा का वक्तव्य है कि सिन्धु घाटी की मोहरों में एक मूर्ति प्राप्त हुई है, जिसमें मथुरा की तीर्थङ्कर ऋषभदेव की खड्गासन मूर्ति के समान त्याग और वैराग्य के भाव दृष्टिगोचर होते हैं। सील क्र. द्वितीय एफ.जी.एच. में जो मूर्ति उत्कीर्ण है, उसमें वैराग्य मुद्रा तो स्पष्ट है ही, उसके नीचे के भाग में तीर्थङ्कर ऋषभदेव का चिह्न बैल का सद्भाव भी है। इन्हीं सब आधारों पर अनेक विद्वानों ने जैनधर्म को सिन्धु घाटी की सभ्यता के काल का माना है। सिन्धु घाटी की सभ्यता आज से 5000 वर्ष पुरानी स्वीकार की गई है।

हड़प्पा से प्राप्त नग्न मानव धड़ भी सिन्धु घाटी सभ्यता में जैन तीर्थङ्करों के अस्तित्व को सूचित करता है। केन्द्रीय पुरातत्त्व विभाग के महानिदेशक टी.एन.रामचन्द्रन ने उस पर गहन अध्ययन करते हुए लिखा है-हड़प्पा की खोज में कायोत्सर्ग मुद्रा में उत्कीर्णित मूर्ति पूर्ण रूप से दिगम्बर जैन मूर्ति है।

मथुरा का कंकाली टीला जैन पुरातत्त्व की दृष्टि से अति महत्वपूर्ण है। वहाँ की खुदाई से अत्यन्त प्राचीन देव निर्मित स्तूप (जिसके निर्माण काल का पता नहीं है) के अतिरिक्त एक सौ दस शिलालेख एवं सैकड़ों प्रतिमाएँ मिली हैं जो ईसा पूर्व दूसरी सदी से बारहवीं सदी तक की हैं।

पुरातत्त्ववेत्ताओं के अनुसार उक्त स्तूप का ई.पू. आठ सौ वर्ष में पुनर्निर्माण हुआ था। डॉ. विन्सेन्ट ए. स्मिथ के अनुसार मथुरा सम्बन्धी अन्वेषणों से यह सिद्ध होता है कि जैनधर्म के तीर्थङ्करों का अस्तित्व ईसा सन् से बहुत पूर्व से विद्यमान था। तीर्थङ्कर ऋषभदेव आदि चौबीस तीर्थङ्करों की मान्यता प्राचीनकाल से प्रचलित थी। (जैन सिद्धान्त शिक्षण : मुनि प्रमाणसागरजी)

3. वैष्णव धर्म के अनुसार जैनधर्म की प्राचीनता किस प्रकार से सिद्ध होती है ?

वैष्णव धर्म के विभिन्न शास्त्रों एवं पुराणों के अन्वेषण से ज्ञात होता है कि जैनधर्म की प्राचीनता कितनी अधिक है—जिसे हम यहाँ प्रस्तुत कर रहे हैं—

1. **शिवपुराण में लिखा है**—अड़सठ (68) तीर्थों की यात्रा करने का जो फल होता है, उतना फल मात्र तीर्थङ्कर आदिनाथ के स्मरण करने से होता है। यथा—

अष्टषष्टिसु तीर्थेषु यात्रायां यत्फलं भवेत्।

श्री आदिनाथ देवस्य स्मरणेनापि तद्भवेत्॥

2. **श्री महाभारत में कहा है**—युग-युग में द्वारिकापुरी महाक्षेत्र है, जिसमें हरि का अवतार हुआ है। जो प्रभास क्षेत्र में चन्द्रमा की तरह शोभित है और गिरनार पर्वत पर नेमिनाथ और कैलास (अष्टापद) पर्वत पर आदिनाथ हुए हैं। यह क्षेत्र ऋषियों का आश्रम होने से मुक्तिमार्ग का कारण है। यथा—

युगेयुगे महापुण्यं दृश्यते द्वारिका पुरी।

अवतीर्णो हरिर्यत्र प्रभासशशि भूषणः।

रेवताद्रौ जिनो नेमिर्युगादि विमलाचले।

ऋषीणामाश्रमादेव मुक्ति मार्गस्य कारणम्।

3. **महाभारत में कहा है**—हे अर्जुन! रथ पर सवार हो और गांडीव धनुष हाथ में ले, मैं जानता हूँ कि जिसके सन्मुख दिगम्बर मुनि आ रहे हैं उसकी जीत निश्चित है। यथा—

आरोहस्व रथं पार्थ गांडीवं करे कुरु।

निर्जिता मेदिनी मन्ये निर्ग्रथा यदि सन्मुखे॥

4. **ऋग्वेद में कहा है**—तीन लोक में प्रतिष्ठित श्री ऋषभदेव से आदि लेकर श्री वर्द्धमान स्वामी तक चौबीस तीर्थङ्कर हैं। उन सिद्धों की शरण को प्राप्त होता हूँ। यथा—

ॐ त्रैलोक्य प्रतिष्ठितानां चतुर्विंशति तीर्थकराणाम्।

ऋषभादिवर्द्धमानान्तानां सिद्धानां शरणं प्रपद्ये॥

5. **ऋग्वेद में कहा है**—मैं नग्न धीर वीर दिगम्बर ब्रह्मरूप सनातन अर्हत आदित्यवर्ण पुरुष की शरण को प्राप्त होता हूँ। यथा—

ॐ नग्नं सुधीरं दिग्वाससं ब्रह्मगर्भं सनातनं उपैमि वीरं।

पुरुषमर्हतमादित्य वर्णं तसमः पुरस्तात् स्वाहा॥

6. **यजुर्वेद में कहा है**—अर्हन्त नाम वाले पूज्य ऋषभदेव को प्रणाम हो। यथा—

ॐ नमोऽर्हन्तो ऋषभो।

7. **दक्षिणा मूर्ति सहस्रनाम ग्रंथ में लिखा है**—शिवजी बोले, जैन मार्ग में रति करने वाला जैनी क्रोध को जीतने वाला और रोगों को जीतने वाला है। यथा—

शिव उवाच। जैन मार्गरतो जैनो जितक्रोधो जितामयः।

8. **नगरपुराण में कहा है**—सतयुग में दस ब्राह्मणों को भोजन देने से जो फल होता है। वह ही फल कलियुग में अर्हन्त भक्त एक मुनि को भोजन देने से होता है। यथा—

दशभिर्भोजितैर्विप्रैः यत्फलं जायते कृते।

मुनेरहत्सुभक्तस्य तत्फलं जायते कलौ ।

9. भागवत के पाँचवें स्कन्ध के अध्याय 2 से 6 तक ऋषभदेव का कथन है। जिसका भावार्थ यह है कि चौदह मनुओं में से पहले मनु स्वयंभू के पौत्र नाभि के पुत्र ऋषभदेव हुए, जो दिगम्बर जैनधर्म के आदि प्रचारक थे। ऐसे अनेक ग्रन्थों में अनेक दृष्टान्त हैं।
4. विद्वानों के अनुसार जैनधर्म की प्राचीनता किस प्रकार सिद्ध होती है ?
 1. जर्मन विद्वान् डॉक्टर जैकोबी इसी मत से सहमत हैं कि ऋषभदेव का समय अब से असंख्यात वर्ष पूर्व का है।
 2. श्री हरिसत्य भट्टाचार्य की लिखी - 'भगवान् अरिष्टनेमि' नामक अंग्रेजी पुस्तक में तीर्थङ्कर नेमिनाथ को ऐतिहासिक महापुरुष स्वीकार किया गया है।
 3. डॉ.विन्सेन्ट ए.स्मिथ के अनुसार मथुरा सम्बन्धी खोज ने जैन परम्पराओं को बहुत बड़ी मात्रा में समर्थन प्रदान किया है। जो जैनधर्म की प्राचीनता और उसकी सार्वभौमिकता के अकाट्य प्रमाण हैं। मथुरा के जैन स्तूप तथा 24 तीर्थङ्करों की चिह्न सहित मूर्तियों की प्राप्ति "ईसवी सन् के प्रारम्भ में भी जैनधर्म था" यह सिद्ध करती है।
 4. मद्रास के प्रोफेसर चक्रवर्ती ने "वैदिक साहित्य का तुलनात्मक अध्ययन" पुस्तक में यह प्रमाणित किया है कि "जैनधर्म उतना ही प्राचीन है" जितना कि हिन्दूधर्म प्राचीन है।
 5. डॉ. राधाकृष्णन ने 'इंडियन फिलॉसफी' पृ. 287 में स्पष्ट लिखा है कि ईसा पूर्व प्रथम शताब्दी तक लोग तीर्थङ्कर ऋषभदेव की पूजा किया करते थे।
 6. 30 नवम्बर 1904 को बड़ौदा में श्री लोकमान्य बालगङ्गाधर तिलक ने व्याख्यान दिया था कि ब्राह्मण धर्म पर जैनधर्म ने अपनी अक्षुण्ण छाप छोड़ी है। "अहिंसा का सिद्धान्त जैनधर्म में प्रारम्भ से है। आज ब्राह्मण और सभी हिन्दू लोग माँस भक्षण तथा मदिरापान में जो प्रतिबंध लगा रहे हैं, वह जैनधर्म की ही देन और जैनधर्म का ही प्रताप है। यह दया, करुणा और अहिंसा का ऐसा प्रचार-प्रसार करने वाला जैनधर्म चिरकाल तक स्थायी रहेगा।"
 7. डॉ.कालिदास नाग ने अपनी पुस्तक 'डिस्कवरी आफ एशिया' में जो नग्न-मूर्ति का चित्र प्रकाशित किया था वह दस हजार वर्ष पुराना है। उसे डॉक्टर साहब ने जैन मूर्ति के अनुरूप माना है।
 8. श्री चित्संग ने 'उपाय हृदय शास्त्र' में भगवान् ऋषभदेव के सिद्धान्तों का विवेचन चीनी भाषा में किया है। चीनी भाषा के विद्वानों को भगवान् ऋषभदेव के व्यक्तित्व और धर्म ने बहुत प्रभावित किया है।
 9. इटली के प्रो.ज्योसेफ टक्सी को एक तीर्थङ्कर की मूर्ति तिब्बत में मिली थी, जिसे वह रोम ले गए थे। इस कथन से स्पष्ट होता है कि कभी तिब्बत में भी जैनधर्म प्रचलित था।
 10. यूनानी लेखकों के कथन से यह सिद्ध होता है कि पायथागोरस डायजिनेस जैसे यूनानी तत्त्ववेत्ताओं ने भारत में आकर 'जैनश्रमणों' से शिक्षा, दीक्षा (नियम) ग्रहण की थी। यूनानी बादशाह सिकन्दर के साथ धर्म प्रचार के लिए कल्याण मुनि उनके देश में गए थे।
 11. जापान के प्रसिद्ध पुरातत्त्ववेत्ता प्रो. हाजिमे नाकामुरा लिखते हैं कि बौद्ध धार्मिक ग्रन्थों के चीनी

भाषा में जो रूपांतरित संस्करण उपलब्ध हैं, उनमें यत्र तत्र जैनों के प्रथम तीर्थङ्कर ऋषभदेव के विषय में उल्लेख मिलते हैं, तीर्थङ्कर ऋषभदेव के व्यक्तित्व से जापानी भी अपरिचित नहीं हैं। जापानी तीर्थङ्कर ऋषभदेव को “राकूशव” कहकर पहचानते हैं।

5. तीर्थङ्कर ऋषभदेव और शिवजी में क्या समानताएँ हैं ?

तीर्थङ्कर ऋषभदेव अनन्त ज्ञान के धारक थे, जिसके फलस्वरूप तीर्थङ्कर ऋषभदेव ने ज्ञान गङ्गा प्रवाहित की थी। इसी प्रकार से शिव जी की जटा में गङ्गा का वास माना जाता है। तीर्थङ्कर ऋषभदेव का चिह्न भी बैल है और शिवजी का वाहन भी बैल है। तीर्थङ्कर ऋषभदेव की निर्वाण स्थली कैलास पर्वत है और शिवजी का निवास कैलास गिरि माना जाता है। तीर्थङ्कर ऋषभदेव दिगम्बर थे, और शिवजी भी दिगम्बर अवस्था में रहते थे।

6. जैनधर्म के बारे में बौद्धधर्म के ग्रन्थों में क्या लिखा है ?

बौद्ध महावग्ग में लिखा है-वैशाली में सड़क-सड़क पर बड़ी संख्या में दिगम्बर साधु प्रवचन दे रहे थे। अगुत्तर निकाय में लिखा है-नाथपुत्र (तीर्थङ्कर महावीर) सर्वदृष्टा, अनन्तज्ञानी तथा प्रत्येक क्षण पूर्ण सजग एवं सर्वज्ञ रूप से स्थित थे। मंजू श्रीकल्प में-तीर्थङ्कर ऋषभदेव को निर्ग्रन्थ तीर्थङ्कर व आप्त देव कहा है। न्यायबिन्दु में-तीर्थङ्कर महावीर को सर्वज्ञ अर्थात् केवलज्ञानी आप्त तीर्थङ्कर कहा है। मज्झिमनिकाय में लिखा है-तीर्थङ्कर महावीर सर्वज्ञ, सर्वदर्शी, सम्पूर्ण ज्ञान व दर्शन के ज्ञाता थे। दीर्घनिकाय में लिखा है-भगवान् महावीर तीर्थङ्कर हैं, मनुष्यों द्वारा पूज्य है, गणधराचार्य हैं।

7. विष्णु के 22 अवतारों में ऋषभभावतार कौन-सा है ?

आठवाँ अवतार है।

अभ्यास

सही या गलत बताइए -

1. जैनधर्म की स्थापना तीर्थङ्कर महावीर ने की थी।
2. जैनधर्म विदेशों में भी पाया जाता है।
3. एक विद्वान् ने तीर्थङ्कर नेमीनाथ को ऐतिहासिक पुरुष सिद्ध किया है।
4. पायथागोरस ने जैन मुनि से शिक्षा नहीं ली थी।
5. जापानी तीर्थङ्कर ऋषभदेव को ‘राकूशव’ कहकर पहचानते हैं।

अन्यत्र खोजिए -

1. वैष्णव धर्म में विष्णुजी के 26 नाम दिए हैं। उन नामों की परिभाषा जैनधर्म से घटित कीजिए ?
2. वैष्णव धर्म के किस ग्रन्थ में राजा ऋषभदेव के नौ पुत्र वातरशना आदि बताए गए हैं ?
3. किस दार्शनिक ने कहा है कि चारों वेद तीर्थङ्कर ऋषभदेव की स्तुति करते हैं ?